

It-tieni jum

Ahna aljenati?

Id-direttur spiritwali tiegħi dejjem kien jghidli biex nagħmel “pawsa mentali” – jġigifieri, qabel ma nagħmel xi haġa, nieqaf ftit u nistaqsi lili nnifsi: “ghalfejn ser nagħmel dak li ser nagħmel?”, “x’qed infittex b’dak li ser nagħmel?”. Nemmen li huwa ta’ importanza kbira li niefqu u naħsbu ftit f’hajjitna. Ghax il-verità hi li għandna hajja tant mghaġġla li mingħajr ma nindunaw naqbdun triq li ftit ftit tbeġhidna minn dak li tant għandna bżonn: il-paċi fil-qalb.

Insiru lsira tax-xogħol, tal-flus, ta’ divertament u nfiq bla rażan... u nitilfu kolloxx. L-isqfijiet fil-Pastorali tar-Randan ixebbħuna mal-Poplu Lhudi fil-mixja tiegħu fid-deżert. Kellu bżonn il-poplu magħżul t’Alla żmien ta’ purifikazzjoni, żmien ta’ bidla. F’dan iż-żmien ninsabu ahna. U f’din il-mixja mhux kolloxx huwa faċil; anzi biex wiehed jikber irid jgħaddi mill-esperjenza tat-tbatija, bħalma d-deheb jiġi ppurifikat fin-nar. Fil-mixja tad-deżert il-poplu Lhudi sofra l-ġhatx – u anke ahna fil-hajja spiritwali tagħna jiġu mumentanti ta’n ixfa, fejn titlob u ma tħoss xejn, taqdi dmirek u tħossok wahdek. F’mumentanti bħal dawn irridu nibqgħu mexjin. Fil-mixja tad-deżert il-poplu t’Alla kellu jaffronta hafna għedewwa minn barra u minn ġew. Anke llum il-Poplu t’Alla, li hija l-Knisja, ssib ruhha attakkata minn hafna għedewwa. Ma ninsewx li din il-Knisja hija jien u int – u minn jimxi wara Kristu jrid ikun lest għall-persekuzzjoni u jrid jibqa’ fidil għal dak li jemmen.

Biex il-Knisja tisbieh hemm bżonn li tgħaddi minn din l-esperjenza tad-deżert. Il-Poplu Lhudi għadda wkoll mill-eżilju ta’ Babilonja, u hafna kienu hasbu li dak kien it-tmiem tal-Poplu... imma le, mill-eżilju hareġ il-fdal ta’ Izrael, b’tama shiha li jerga’ lura lejn l-Art Imwegħda, fejn bdew mill-ġdid jibnu lilhom infushom u djarhom, m’esperjenza li fiha qatt ma tilfu l-identità tagħhom ta’ Poplu tal-Wegħdiet t’Alla.

Żgur li fil-hajja tagħna jiġu dawn il-mumentanti diffiċli. Forsi anke fil-hajja matrimonjali tiegħek jiġu dawn il-krizijiet. Ma naqtgħux qalbna, għax għal Alla kolloxx hu possibli. Għal min jibqa’ jemmen fiH kolloxx jiġi jiswa’ ta’ ġid għalih. Tibqa’ temmen ifisser ma titlifx dak it-tajjeb li hadt mill-ġenituri tiegħek, dawk il-valuri nsara li rċievejt fi tfulitek permezz tal-katekezi għall-ewwel Tqarbina u l-Griżma ta’ l-Isqof, dawk il-ħsbijiet li żgur smajt minn xi laqgħa, dik-triq li l-Knisja permezz tal-predikazzjoni tagħha turik bhala l-vera. Il-periklu huwa li ningarru mill-mod taż-żminijiet. Id-dinja tal-lum tpoġġi bhala tajjeb dak li l-aktar jagħti pjaċir, bhaha korrett dak li tgħid il-maġġoranza, u bhala veru dak li jaqbillek. Imma ahna m’ahniex tad-dinja; iva, ngħixu fiha, però ahna l-poplu t’Alla. Dan li ma rridux nitilfu: l-Identità tagħna ta’ wlied id-dawl!

Dan hu possibbli biss jekk nirrikorru għat-Talb, għax huwa fit-talb li nirċievu l-grazzja tal-fidi, titqawwa t-tama u nintlew bl-imħabba t’Alla. Żmien ir-Randan huwa żmien ta’ talb. U bla dubju l-isbaħ talba hi l-Quddiesa. Ejjew nersqu bhala ahwa madwar mejda wahda, u minkejja d-differenzi li hemm bejnietna niċċelebraw mument speċjali kull nhar ta’ Hadd bhaww ahwa magħqudin f’fidi wahda. Il-quddiesa tkun laqgħa mal-Mulej jekk tiċċelebraha bil-fidi u s-semplicità, mhux li tfittex x’ser tiehu mill-quddiesa jew x’ser jagħtik is-saċerdot, imma tifhem x’qed jagħtik Alla f’Ibnu u allura twiegeb billi tfittex x’ser tagħti lil Dak li ħalqek. Huwa fil-quddiesa li verament insiru hbieb ta’ l-Evangēlju u permezz tiegħu hbieb ta’ xulxin. Esperjenza bħal din nistgħu ngħixuha kuljum, u hekk ftit ftit niskopru mill-ġdid dawk il-valuri li verament jagħmluna bnedmin ferhanin.